



## ভইচ কাষ্ট

গোৱালপাৰাৰ ৰাভা অধ্যুষিত অঞ্চলসমূহকে ধৰি দুখনে, কৃষ্ণাই, ধূপধৰা আদি সকলোতে ভোগৰ উৎসৱ উপলক্ষে আনন্দ মুখৰ পৰিৱেশে বিৰাজ কৰিছে। গোৱালপাৰা চহৰৰ শাস্ত্ৰী নগৰত আজিৰে পৰা তিনিদিনীয়া কাৰ্যসূচীৰে ভোগালী বিহু উদযাপন কৰা হৈছে। বিহু ফিল্ডত পৰম্পৰাগতভাৱে মেজি জ্বলাই ৰাইজে অগ্নি সেৱা কৰি সমাজৰ অপায়-অমংগল দূৰ হোৱাৰ কামনা কৰে। শিলাডাঙা ইলোৱাপাৰাত আজি পুৱা মেজি জ্বলোৱাৰ পাছত দিনৰ ভাগলৈ বিভিন্ন পৰম্পৰাগত খেল-ধেমালি প্ৰতিযোগিতাৰ আয়োজন কৰা হয়। একেদৰে জিলাখনৰ লক্ষীপুৰ, শিমলিতোলা, ধূপধৰা আদি অঞ্চলতো ভোগালী বিহু উপলক্ষে বিভিন্ন কাৰ্যসূচী অনুষ্ঠিত হয়।

ধুবুৰী জিলাতো ভোগালী বিহুক লৈ আনন্দ মুখৰ পৰিৱেশে বিৰাজ কৰিছে। ঠায়ে ঠায়ে মেজি জ্বলোৱাৰ লগতে শ্ৰীশ্ৰীধাম ৰাইৰায়কুটি সত্ৰ, জিনকাটা সত্ৰ আদি সত্ৰ-নামঘৰসমূহত নাম-কীৰ্তন অনুষ্ঠিত কৰা হয়। গোলকগঞ্জৰ ভাৰত-বাংলাদেশ সীমান্তৰ সত্ৰশালত সদৌ ধুবুৰী জিলা ছাত্ৰ সন্থাৰ উদ্যোগত ভোগালী বিহু উদযাপন কৰা হয়। প্ৰাক্তন বিধায়ক অশ্বিনী ৰায় সৰকাৰে মেজি জ্বলাই ৰাইজক বিহুৰ শুভেচ্ছা জ্ঞাপন কৰে।

নলবাৰী জিলাৰ বিভিন্ন প্ৰান্তত পুৱা মেজি জ্বলোৱাৰ পাছত বৰ্ণাঢ্য কাৰ্যসূচীৰে ভোগালী বিহু উদযাপন কৰা হয়। উলাবাৰি প্ৰগতি শিল্পী সংঘৰ উদ্যোগত বিভিন্ন পৰম্পৰাগত খেল-ধেমালি অনুষ্ঠিত কৰা হয়। ভোগালী বিহু আৰু মাঘৰ সংক্ৰান্তি উপলক্ষে জিলাখনৰ বাৰঘৰীয়া বাৰগোপাল মন্দিৰ, খেঠাগোহাঁইৰ থানত ভক্তৰ ভিৰ পৰিলক্ষিত হয়।

চিৰাং জিলাতো ভোগালী বিহু উপলক্ষে ব্যাপক উচ্ছাহ পৰিলক্ষিত হৈছে। বিজনী ছোৱালী হাইস্কুল খেলপথাৰত ৰঙালী বিহু উদযাপন সমিতিৰ উদ্যোগত মেজি জ্বলোৱা হয়।

নগাঁও জিলাৰ নেহৰুৱালিত আজিৰে পৰা ছদিনীয়া কাৰ্যসূচীৰে ১১৩ সংখ্যক ভোগালী বিহু উৎসৱৰ আয়োজন কৰা হৈছে। মেজি জ্বলোৱাৰ পাছত বিহুৰ সৈতে সংগতি ৰাখি গ্ৰন্থ উন্মোচন কৰা হয়। ইয়াৰ লগতে জ্যেষ্ঠ নাগৰিকসকলক উদযাপন সমিতিয়ে সম্বৰ্ধনা জ্ঞাপন কৰে। এই ভোগালী বিহু উৎসৱত শিশুসকলৰ মাজত চিত্ৰাংকন প্ৰতিযোগিতাৰ লগতে বিভিন্ন খেল-ধেমালি প্ৰতিযোগিতাৰো আয়োজন কৰা হৈছে।

হোজাই জিলাৰ বিভিন্ন স্থানত পৰম্পৰাগত ৰীতি-নীতিৰে ৰাইজে মেজি জ্বলাই নাম-প্ৰসংগৰ জৰিয়তে ভগৱানৰ আশিস লয়। গোসাঁইগাঁৱৰ ৰাইজে নাম-কীৰ্তনৰ অন্তত মেজি জ্বলাই অগ্নি সেৱা কৰে।

কাৰ্বি আংলং জিলাত ব্যাপক উচ্ছাহ-উদ্দীপনাৰে ভোগালী বিহু পালন কৰা হৈছে। জিলাখনৰ ডিফু ক্লাবত পুৱা মেজি জ্বলাই ৰাইজে সমূহীয়াভাৱে অগ্নি সেৱা কৰাৰ লগতে সমাজৰ পৰা অপায়-অমংগল দূৰ কৰি ভাতৃত্ববোধৰ এনাজৰী দৃঢ় কৰাৰ কামনা কৰে। ডিফু ক্লাবৰ উদ্যোগত প্ৰীতি চাহ মেলৰ আয়োজন কৰাৰ লগতে কণ কণ শিশুসকলৰ মাজত বিভিন্ন খেল-ধেমালি অনুষ্ঠিত হয়।

ডিব্ৰুগড় জিলাতো মাঘৰ সংক্ৰান্তি আৰু ভোগালী বিহু উপলক্ষে অগ্নি দেৱতাৰ পূজা অৰ্চনা কৰা হয়। গাঁৱৰ ৰাইজে মেজিত জুই পুৱাই মাহ-প্ৰসাদ খোৱাৰ লগতে ৰাজহুৱা সেৱা গ্ৰহণ কৰে। মন্ত্ৰী প্ৰশান্ত ফুকনে মানকাটা টেপৰ গাঁৱত ৰাইজৰ সৈতে মেজি জ্বলাই ৰাজ্যবাসীৰ কুশল কামনা কৰে। মন্ত্ৰী যোগেন মহনে মৰাণত আয়োজিত ভোগালী বিহু কাৰ্যসূচীত অংশ লৈ ৰাইজক বিহুৰ শুভেচ্ছা জনায়। জিলাখনৰ বিভিন্ন অঞ্চল নিশাতে

ভোজভাত খোৱা হ'ল যদিও আজিও মটক জনগোষ্ঠীৰ প্ৰধান অঞ্চলসমূহত জনগোষ্ঠীটোৰ পৰম্পৰা অনুযায়ী ৰাজহুৱা ভোজৰ আয়োজন কৰা হৈছে।

ৰাজ্যৰ অন্য জিলাসমূহৰ দৰে শিৱসাগৰতো পৰম্পৰাগতভাৱে মেজি জ্বলোৱা হয়। শিৱসাগৰৰ আৰক্ষী ছাউনীত কৰ্তব্যৰত আৰক্ষীসকলে মেজি জ্বলাই অগ্নি দেৱতাৰ আশিস লয়। লালিমগাঁৱত বিধায়ক অখিল গগৈয়ে ৰাইজৰ সৈতে ভোগালী বিহুৰ কাৰ্যসূচীত অংশগ্ৰহণ কৰে।

সত্ৰ পীঠ মাজুলীত আজি পুৱতি নিশা ৰাইজে মেজি জ্বলাই অগ্নি দেৱতাৰ সেৱা লয়। উজনি মাজুলীৰ চিৰাম দেৱোত্তৰ গাঁৱৰ মিছিং ৰাইজে চিৰাম দেৱোত্তৰ প্ৰাথমিক বিদ্যালয় প্ৰাংগণত সমজুৱাকৈ আয়োজন কৰা ভোগালী বিহুস্থলীত উৰুকাৰ নিশা ভোজ ভাত খাই আজি পুৱাতে পৰম্পৰা ৰক্ষা কৰি নীতি-নিয়মৰ মাজেৰে মেজিত অগ্নি সংযোগ কৰে। দুটাকৈ মেজি সাজি পুৰুষ মেজিৰ ৰূপে প্ৰথমটো মেজি জ্বলাই অগ্নি দেৱতাৰ শলাগ লোৱা হয়। ইয়াৰ কিছু পাছতেই মহিলা মেজিটো জ্বলাই বছৰটোত একো অপায় অমংগল নহ'বলৈ পুনৰবাৰ অগ্নি দেৱতাৰ আশীৰ্বাদ লোৱা হয়। মাজুলীৰ ঐতিহাসিক শ্ৰীশ্ৰীদক্ষিণপাট সত্ৰৰ উদাসীন ভকত বৈষ্ণৱসকলেও পৰম্পৰা ৰক্ষা কৰি মেজি জ্বলাই ভোগালী বিহু উদযাপন কৰিছে।

বৰাক উপত্যকাৰ তিনিওখন জিলাত আজি মকৰ সংক্ৰান্তি আৰু ভোগালী বিহু উপলক্ষে ব্যাপক উৎসাহ উদ্দীপনাই বিৰাজ কৰিছে। কাছাৰ জিলাত উৎসৱ মুখৰ পৰিৱেশৰ মাজত আজি পুৱা মেজি জ্বলাই অগ্নি দেৱতাৰ সেৱা লয়। জিলাবাসীয়ে ঘৰে ঘৰে প্ৰস্তুত কৰা পিঠা পনাৰে আজি মকৰ সংক্ৰান্তি আৰু ভোগালী বিহু উদযাপন কৰিছে। শ্ৰীভূমি জিলাৰ বৰগোল আৰু ঘিলাইজানসহ অসমীয়া অধ্যুষিত অঞ্চলসমূহত মেজি জ্বলাই মংগল কামনা কৰে।

বৰপেটা জিলাত আজিৰে পৰা সত্ৰকেন্দ্ৰিক পৰম্পৰাৰে বিহু পালন কৰা হৈছে। বৰপেটা আৰু ইয়াৰ সমীপৱৰ্তী স্থানসমূহত আজি উৰুকা তথা স্থানীয় ভাষাত গাতা ৰখা উদযাপন কৰা হৈছে। এই সন্দৰ্ভত বৰপেটাৰ সংবাদদাতা অৰূপজ্যোতি মহন্তৰ চমু প্ৰতিবেদন

### ভইচকষ্ট (অৰূপজ্যোতি মহন্ত)

জিলাখনত কাইলৈ অৰ্থাৎ পহিলা মাঘত মেজি জ্বলোৱা হ'ব। নিয়ম অনুসৰি কাইলৈ বৰপেটা সত্ৰৰ টুপৰ চোতালত ভকতসকলে সজা মেজিত অগ্নিসংযোগ কৰাৰ পাছতহে সত্ৰৰ বাহিৰৰ স্থানসমূহত সজা মেজি জ্বলোৱা হ'ব।

বৰপেটা সত্ৰৰ উপৰি জিলাখনৰ আন আন সত্ৰ আৰু থানসমূহত কেইবাদিনীয়া কাৰ্যসূচীৰে মাঘ বিহু উদযাপন কৰা হৈছে। সৰভোগৰ শ্ৰীশ্ৰীগৰখীয়া গোসাঁইথানত মাঘ বিহুৰ সৈতে সংগতি ৰাখি নাম প্ৰসংগ, ভাগৱত পাঠ, ধৰ্মালোচনা সভা আদি কাৰ্যসূচীৰ আয়োজন কৰা হৈছে।

০০০০০

৫ ফেব্ৰুৱাৰীৰ ভিতৰত মুখ্যমন্ত্ৰীৰ মহিলা উদ্যমিতা আঁচনিৰ অধীনত ১০ হাজাৰ টকাকৈ প্ৰাৰম্ভিক মূলধন বিতৰণৰ প্ৰক্ৰিয়া সম্পূৰ্ণ হ'ব বুলি মুখ্যমন্ত্ৰী ড° হিমন্ত বিশ্ব শৰ্মাই ঘোষণা কৰিছে। ডিফুত ২৫ হাজাৰ মহিলাৰ মাজত মহিলা উদ্যমিতা আঁচনিৰ চেক বিতৰণ কৰি মুখ্যমন্ত্ৰীগৰাকীয়ে কয় যে ৰাজ্যৰ আত্মসহায়ক গোটৰ মুঠ ৩২

লাখ মহিলাই আঁচনিখনৰ ধন লাভ কৰিব। তেওঁ কয় যে প্ৰাৰম্ভিক ধনবাশি সঠিকভাৱে ব্যৱহাৰ কৰা মহিলা সকলে পৰৱৰ্তী পৰ্যায়ত ক্ৰমে ২৫ আৰু ৫০ হাজাৰ টকাকৈ লাভ কৰিব।

মুখ্যমন্ত্ৰীয়ে ইয়াৰ পূৰ্বে পশ্চিম কাৰ্বি আংলঙৰ বৈঠালাংচৰ আমৰি বিধানসভা সমষ্টিত মুখ্যমন্ত্ৰী মহিলা উদ্যমিতা আঁচনিৰ চেক বিতৰণ অনুষ্ঠানত অংশ গ্ৰহণ কৰে। অনুষ্ঠানত সমষ্টিটোৰ প্ৰায় ১৪ হাজাৰ মহিলাক উদ্যমিতা পুঁজিৰূপে ১০ হাজাৰকৈ টকা আগবঢ়োৱা হয়। কাৰ্বি স্বায়ত্ত শাসিত পৰিষদৰ মুখ্য কাৰ্যবাহী সদস্য তুলিৰাম ৰংহাং তথা ডিফু লোকসভা সমষ্টিৰ সাংসদ অমৰছিং টিছো অনুষ্ঠানত উপস্থিত থাকে।

০০০০০

ছিংগাপুৰত আজিৰে পৰা জুবিন গাৰ্গৰ বহুসংখ্যক মৃত্যুৰ শুনানি অনুষ্ঠিত হৈছে। শুনানিৰ সময়ত উপকূলৰক্ষী আৰক্ষীৰ সহকাৰী পৰিদৰ্শক ডেভিড লীমে কয়, যে জুবিন গাৰ্গৰ পানীত ডুবি মৃত্যু হৈছিল আৰু পানীত নমাৰ পূৰ্বে শিল্পীগৰাকীয়ে লাইফ জেকেট পৰিধান কৰিবলৈ অস্বীকাৰ কৰিছিল। তেওঁ লগতে সাগৰত সাঁতোৰাৰ পূৰ্বে যটত সুৰাৰ পাৰ্টি হোৱা বুলি ন্যায়ালয়ক অৱগত কৰে। মৃত্যুৰ সময়ত জুবিন গাৰ্গ সুৰাসক্ত আছিল বুলি আৰক্ষী বিষয়াগৰাকীয়ে মন্তব্য কৰে। তেওঁ লগতে জুবিন গাৰ্গৰ শৰীৰত অত্যাধিক মাত্ৰাত সুৰাৰ পৰিমাণ পোৱা বুলি জানিবলৈ দিয়ে। আৰক্ষীয়ে যটত থকা সাক্ষীৰ কেতবোৰ ভিডিঅ' আদালতত দাখিল কৰে।

০০০০০

৫ ফেব্ৰুৱাৰীৰ ভিতৰত মুখ্যমন্ত্ৰীৰ মহিলা উদ্যমিতা আঁচনিৰ অধীনত ১০ হাজাৰ টকাকৈ প্ৰাৰম্ভিক মূলধন বিতৰণৰ প্ৰক্ৰিয়া সম্পূৰ্ণ হ'ব বুলি মুখ্যমন্ত্ৰী ড° হিমন্ত বিশ্ব শৰ্মাই ঘোষণা কৰিছে। ডিফুত ২৫ হাজাৰ মহিলাৰ মাজত মহিলা উদ্যমিতা আঁচনিৰ চেক বিতৰণ কৰি মুখ্যমন্ত্ৰীগৰাকীয়ে কয় যে ৰাজ্যৰ আত্মসহায়ক গোটৰ মুঠ ৩২ লাখ মহিলাই আঁচনিখনৰ ধন লাভ কৰিব। তেওঁ কয় যে প্ৰাৰম্ভিক ধনবাশি সঠিকভাৱে ব্যৱহাৰ কৰা মহিলা সকলে পৰৱৰ্তী পৰ্যায়ত ক্ৰমে ২৫ আৰু ৫০ হাজাৰ টকাকৈ লাভ কৰিব।

মুখ্যমন্ত্ৰীয়ে ইয়াৰ পূৰ্বে পশ্চিম কাৰ্বি আংলঙৰ বৈঠালাংচৰ আমৰি বিধানসভা সমষ্টিত মুখ্যমন্ত্ৰী মহিলা উদ্যমিতা আঁচনিৰ চেক বিতৰণ অনুষ্ঠানত অংশ গ্ৰহণ কৰে। অনুষ্ঠানত সমষ্টিটোৰ প্ৰায় ১৪ হাজাৰ মহিলাক উদ্যমিতা পুঁজিৰূপে ১০ হাজাৰকৈ টকা আগবঢ়োৱা হয়। কাৰ্বি স্বায়ত্ত শাসিত পৰিষদৰ মুখ্য কাৰ্যবাহী সদস্য তুলিৰাম ৰংহাং তথা ডিফু লোকসভা সমষ্টিৰ সাংসদ অমৰছিং টিছো অনুষ্ঠানত উপস্থিত থাকে।

০০০০০

মকৰ সংক্ৰান্তিৰ সৈতে সংগতি ৰাখি পালন কৰা চাহ জনগোষ্ঠীসকলৰ অন্যতম প্ৰধান উৎসৱ টুচু পূজাৰ আজি সামৰণি পৰে। পুহ মাহত আৰম্ভ হোৱা বাবে এই উৎসৱক পৌৰ পৰব বুলিও জনা যায়।

### মিউজিক (পৌৰ পৰব)

শস্যৰ দেৱী টুচুৰ আৰাধনাৰে ডিব্ৰুগড় জিলাৰ চাহ জনগোষ্ঠীৰ লোকসকলে আজি টুচু পূজা পালন কৰে। যোৰহাট জিলাৰ চেনিমৰা, সৰুচৰাই, দকলঙীয়াৰ দৰে বাগানসমূহতো উলহ-মালহেৰে এই পূজা অনুষ্ঠিত কৰা হয়। উল্লেখযোগ্য যে, কোনো ক্ষেত্ৰত শিৱৰ জীয়েক, মনসাৰ ভনীয়েক, কালী, দুৰ্গা, সীতাৰ দৰে শক্তিৰ ৰূপত কল্পনা কৰা টুচু পূজাত প্ৰধানত মহিলাসকলে অংশগ্ৰহণ কৰে। অৱশ্যে পূজাৰ লগত সংগতি থকা ৰং বহুইচত পুৰুষেও অংশগ্ৰহণ কৰিব পাৰে। এই পূজা দুভাগত, ঘৰ আৰু নদীৰ পাৰত অনুষ্ঠিত কৰা হয়। পুহ মাহৰ পৰা

চাহ জনগোষ্ঠীৰ গাভৰুসকলে একগোট হৈ টুচু মাতৃৰ অৰ্চনা কৰে। পুহৰ শেষৰ ৰাতিটোত অৰ্থাৎ আজিৰ দিনটোত গাভৰুসকলৰ লগতে ডেকাসকলেও ওৰে নিশা উজাগৰে থাকি টুচু গীত গায়। ৰাতিপুৱাৰ লগে লগে টুচু দেৱীৰ মূৰ্তি গাঁৱৰ প্ৰতিঘৰত দৰ্শন কৰাই নদীৰ ঘাটলৈ লৈ যোৱা হয়। নৈৰ ঘাটত বিভিন্ন ঠাইৰ পৰা টুচুৰ গোট খাই গীতৰ প্ৰতিযোগিতা আয়োজন কৰা হয়। শেষত টুচু দেৱীক জলদেৱতাক সাক্ষী কৰি বিসৰ্জন দিয়া হয়।

০০০০০

অহা ১৭ জানুৱাৰীত প্ৰধানমন্ত্ৰী নৰেন্দ্ৰ মোদীৰ উপস্থিতিত গুৱাহাটীৰ সৰু সজাইৰ অৰ্জুন ভোগেশ্বৰ বৰুৱা ক্ৰীড়া প্ৰকল্পত বাগুৰুমা নৃত্য পৰিবেশন কৰা হ'ব। বাগুৰুমা দ'হৌ-২০২৬ শীৰ্ষক এই পৰিবেশনে বিহু আৰু বুমইৰ বিনন্দিনীৰ পাছত বড়োসকলৰ বাগুৰুমা নৃত্যক বিশ্ব দৰবাৰত তুলি ধৰিব বুলি ৰাজ্য চৰকাৰে আশা প্ৰকাশ কৰিছে। ৮ হাজাৰৰো অধিক শিল্পীয়ে এই লোকনৃত্য পৰিবেশনত অংশগ্ৰহণ কৰিব। সৰুসজাইৰ অৰ্জুন ভোগেশ্বৰ বৰুৱা ষ্টেডিয়ামত অনুষ্ঠানৰ অনুশীলন কাৰ্যসূচী পূৰ্ণগতিত চলি আছে। বাগুৰুমা নৃত্য শিল্পীসকলে অংশগ্ৰহণ কৰিছে। উল্লেখযোগ্য যে, এই অনুষ্ঠান উপভোগ কৰিবলৈ আগ্ৰহীসকলে নিজৰ এখন বৈধ পৰিচয়পত্ৰ জমা দি অৰ্জুন ভোগেশ্বৰ বৰুৱা ক্ৰীড়া প্ৰকল্প, পাঞ্জাবাৰীৰ শ্ৰীমন্ত শংকৰদেৱ কলাক্ষেত্ৰ অথবা আমবাৰীৰ ৰবীন্দ্ৰ ভৱনৰ সাংস্কৃতিক সঞ্চালকালয়ৰ কাৰ্যালয়ৰ পৰা প্ৰৱেশ পত্ৰ সংগ্ৰহ কৰিব পাৰিব।

০০০০০

আকাশবাণীৰ সঞ্চালক প্ৰধানৰ নিৰ্দেশমৰ্মে বাতৰি বিভাগে আৰম্ভ কৰা বিশেষ প্ৰাসঙ্গিক অনুষ্ঠানত আজি বিয়লি ৩ বাজি ৫ মিনিটত প্ৰচাৰিত নলবাৰী জিলাৰ কৃষি আঁচনি সন্দৰ্ভত জিলা কৃষি বিষয়া প্ৰবীণ মেধিৰ সৈতে হোৱা সাক্ষাৎকাৰটি নিশা ৯ বাজি ১৫ মিনিটত পুনৰ প্ৰচাৰ কৰা হ'ব। সাক্ষাৎ গ্ৰহণ কৰিছে আমাৰ নলবাৰী জিলাৰ সংবাদদাতা ৰমেন কলিতাই।

০০০০০

ভাৰতে ৰাজকোটৰ নিৰঞ্জন শ্বাহ ষ্টেডিয়ামত অনুষ্ঠিত - তিনিখনীয়া এদিনীয়া ক্ৰিকেট শৃংখলাৰ দ্বিতীয়খন খেলত নিউজিলেণ্ডক জয়ৰ বাবে ২৮৫ ৰাণৰ লক্ষ্য নিৰ্ধাৰণ কৰি দিছে। খেলখনত ভাৰতে প্ৰথমে বেট ধৰাৰ আমন্ত্ৰণ লাভ কৰি নিৰ্ধাৰিত ৫০ অভাৱত ৭ টা উইকেট হেৰুৱাই ২৮৪ ৰান সংগ্ৰহ কৰে। ভাৰতৰ হৈ কে এল ৰাহলে সৰ্বাধিক ১১২ ৰান সংগ্ৰহ কৰে। অধিনায়ক শুভমন গীলে ৫৬ ৰানৰ বৰঙণি আগবঢ়ায়। নিউজিলেণ্ডৰ হৈ কেডি ক্লাৰ্কে ৩ টা উইকেট দখল কৰে। প্ৰত্যুত্তৰত নিউজিলেণ্ডে আমাৰ বাতৰি যুগুতোৱাৰ পৰলৈকে ১০ অভাৱত এটা উইকেটৰ বিনিময়ত ৩৪ ৰান সংগ্ৰহ কৰি খেলি আছিল।

ভাৰতে যোৱা দেওবাৰে বদোদৰাত অনুষ্ঠিত প্ৰথমখন খেলত নিউজিলেণ্ডক ৪ উইকেটত পৰাস্ত কৰি শৃংখলাত ১-০ৰ অগ্ৰগতি লাভ কৰিছে। শৃংখলাৰ তৃতীয় তথা অন্তিমখন খেল অহা দেওবাৰে ইন্দোৰত অনুষ্ঠিত হ'ব।

০০০০০

অসমে বিজয় মাৰ্চেন্ট ট্ৰফী ক্ৰিকেট প্ৰতিযোগিতাত চেমি ফাইনেলত প্ৰবেশ কৰিছে। অসমে আজি গুজৰাটৰ বডোডৰাত অনুষ্ঠিত কোৱাৰ্টাৰ ফাইনেলত পাঞ্জাবক ৩ উইকেটত পৰাস্ত কৰে। খেলখনত পাঞ্জাবে প্ৰথমে বেট ধৰাৰ আমন্ত্ৰণ লাভ কৰি ৯০ অভাৱ আৰু এটা বলত ২৭৫ ৰাণত প্ৰথম ইনিংছ সামৰে। প্ৰত্যুত্তৰত

অসমে ১৭০ বানতে প্ৰথম ইনিংছ সামৰে। পাঞ্জাবে দ্বিতীয় ইনিংছত ২৮৭ বান সংগ্ৰহ কৰে। অসমে কঠোৰ  
দৃঢ়তাৰ পৰিচয় দি দ্বিতীয় ইনিংছত ১১১ অভাৱত ৭ টা উইকেট হেৰুৱাই ৩৯৬ বান সংগ্ৰহ কৰে আৰু  
খেলখনত বিজয় সাব্যস্ত কৰে। অসমৰ হৈ ৮৯ বান কৰা অমৰ যাদৱক প্লেয়াৰ অৱ দ্যা মেটছ ঘোষণা কৰা হয়।  
অসমৰ দলটোৰ হৈ সমীৰ মাহাতোৱে ৪৮ বান আৰু সুজাত ইছলামে ৪৭ বান, স্বৰ্ণভ শ্ৰীহিত গুৰুদাসে ৪৬ বান  
সংগ্ৰহ কৰে। অসমে অহা ১৮ জানুৱাৰীত মহাৰাষ্ট্ৰৰ বিৰুদ্ধে ৰাজকোটত ছেমি ফাইনেলত অৱতীৰ্ণ হ'ব।

০০০০০

সমাপ্ত